



Il-Każini tal-Baned f'Soċjetà Maltija

Daniel Vella

Preżentatur Marċifest Radju Malta



Il-każini tal-baned f'pajjiżna għandhom rabta kbira mal-festi tradizzjonali li jsiru f'lokalitajiet fi gżirtna. Dawn igawdu l-apoġġ u popolarità tas-Soċjetà Maltija. It-twaqqif tagħhom beda madwar 150 sena ilu. Kienu grupp ta' mużiċisti li kienu jinkrew biex jallegraw f'okkażjonijiet partikolari – dawn baqghu magħrufin popolarment bħala l-banda ta' Indri.



Tajjeb insemmi li l-proprja każini tal-baned ma kienux jeżistu fil-bidu. Dak iż-żmien fil-gzejjer tagħna lejn nofs is-seklu 18 permezz tal-miġja ta' numru ta' refuġjati taljani fostna, welldu fina l-ideat godda li kienu jinfirxu f'diversi oqsma kemm edukattivi kif ukoll kulturali. Mal-waqfien tagħhom, il-każini tal-baned saru soċjetajiet sekolari importanti fl-ibliet u fl-irhula tagħna. Dan jixhed

it-tgħalim tal-mużika kif ukoll dak kulturali mal-irhula rispettivi tagħhom kif ukoll l-għażla sabiha ta' attivitajiet li jsiru matul is-sena kollha apparti l-festa li hija l-attività prinċipali annwali ta' kull soċjetà.

Mhemmx dubju li l-involvement u l-impenn kemm dak mużikali kif ukoll kulturali huwa wiehed kbir. Hawn insemmi l-kunċerti sinfonici, vokali u strumentali li jsiru f'diversi swali u teatri, fejn tindaqq bosta mużika impenjattiva. Il-bosta wirijiet li jsiru fl-istess każini b'mod speċjali fi żmien il-Milied kif ukoll fi żmien il-Gimgha Mqaddsa. Hawn il-hidma kordinata ta' bosta kumitati, fergħat u kummissjonijiet imwaqfin fi hdan l-istess kumitati ċentrali li jmexxu l-każini tal-baned f'pajjiżna.

Sallum f'Malta u Ghawdex insibu madwar 91 Ghaqda Mużikali li 80 minnhom huma f' Malta u 11 jinstabu mxerrda madwar il-lokalitajiet tal-gżira Ghawdxija. F'numru kbir ta' rhula nsibu żewġ każini tal-baned imwaqqfin fl-istess raħal jew belt, bħal per eżempju l-Mosta, Naxxar, San Ġiljan, Mellieħa, il-Birgu, iż-Żejtun, Qrendi, Hal-Għaxaq, Hal-Balzan, il-Belt Valletta u fir-Rabat Ghawdex. F'ċerti lokalitajiet ohra nsibu wkoll it-twaqqif ta' tlett każini u dawn huma fil-Hamrun, tas-Sliema, Hal-Qormi, Haż-Żebbuġ, Raħal Ġdid u fir-raħal ta' Birkirkara. Dawn huma ftit mill-hafna lokalitajiet li fihom insibu xi twaqqif ta' xi ghaqda tal-banda.

Aspett sabiħ ukoll fil-qasam tal-baned f'pajjiżna huwa l-kultura melodjuża tal-hoss ċelebri tal-marċi li huma wkoll parti mill-kultura tal-festi Maltin u Ghawdxin. Il-hoss tal-banda tohroġ ziffa helwa u tradizzjonali tal-veru marċ Malti, u hawn insibu bosta surmastrijiet li mal-medda taż-żmien kitbu marċi mill-isbah u hafna minnhom għadhom anke popolari sallum

il-gurnata, fosthom il-Maġġur Anthony Aquilina s-surmast tal-marċi Maltin, Vincenzo Ciappara r-re tal-marċi Maltin, Wigi Bongailas il-prinċep tal-marċi

Maltin kif ukoll surmastrijiet ohra bħal Mro. Andrew Coleiro, David Aguis, Archibald Mizzi, Ronnie Pisani u hafna u hafna ohrajn. Tajjeb hawnhekk ukoll insemmi ftit mis-surmastrijiet ohra li għalkemm illum m'għadhomx magħna iżda xorta huma wkoll hallew timbru sabiħ fil-kitba tal-marċi brijużi. Hawn insemmi lil Mro Salvino Fabri, Joseph Abela Scolaro, Ġuzeppi M. Barbara, Hector Dalli, Emanuel Bugeja u Ġuzeppi Azzopardi.

La qiegħed insemmi l-marċi brijużi nsemmi wkoll il-hoss kiebi tal-marċ funebri. Hawnhekk insibu barra għażla ta' kompożizzjonijiet ta' Surmastrijiet Maltin bħall-Mro Raymond Sciberras, Ġuzeppi Stivala, Sunny Galea, Abel Joseph Mizzi kif ukoll insemmi diversi ohrajn li huma Surmastrijiet barranin li hafna minnhom dawn ukoll huma parti minn stejjer tal-baned Maltin, fost dawn żewġ surmastrijiet li għandhom stil li jispikka hafna fil-qasam tal-marċ funebri b'mod partikolari fi żmien il-gimgha l-kbira u qed nirreferi għall-Mro Angelo Melilli u Mro Giovanni Giumarra.

Barra l-marċi brijużi u l-marċi funebri, il-baned minn żmien għal żmien fir-repertorju tagħhom idoqqu wkoll l-inijiet proċessjonali, il-Valz tal-Għid, innijiet Marjani u l-inijiet tal-Milied. Fil-fehma tiegħi u ta' ammiraturi tal-baned Maltin, l-Ghaqdiet tal-Mużika f'pajjiżna huma l-benniena tal-kultura tal-mużika Maltija. Infatti grazzi għal din il-kultura Mużikali gewwa l-każini tal-baned tagħna naraw li maż-żminijiet



harġu diversi mużiċisti u surmastrijiet li għamlu isem kemm f'pajjiżna kif ukoll barra minn xtutna. Tajjeb li wiehed jgħid li l-każini tal-baned huma wkoll post tajjeb ta' rikreazzjoni, diskussjoni kif ukoll laqgħat soċjali.

Il-baned tagħna għandhom importanza kbira fiż-żamma ta' tradizzjonijiet festivi tagħna l-Maltin, iservu t'allegrija, ferħ u attrazzjoni anke fil-qasam turistikku.

Jien biex nikkonkludi dan l-artiklu tiegħi tal-baned Maltin fis-soċjetà tal-qalba ta' pajjiżna, nawgura lill-każini tal-baned biex ikomplu jgharfu jkun konxji sew taż-żminijiet li qegħdin fihom permezz tas-sehem shiħ fl-edukazzjoni.

Il-Festa t-tajba...